



الاضواء Al-Azva

ISSN 2415-0444; E- ISSN 1995-7904

Volume 33, Issue, 50, 2018

Published by Sheikh Zayed Islamic Centre,
University of the Punjab, Lahore, 54590 Pakistan.

قاضی ابوالسعود کی تفسیر "ارشاد العقل السليم" کا تحقیقی جائزہ

A Critical Study of Tafsīr "Irshād al-'Aql al-Salīm by Qadī Abu al-Sa'ud"

ساجد اقبال *

وقاص احمد خان **

Abstract:

The Quran is the word of Allah Almighty which is eternal and everlasting. Muslim society seeks complete guidance in spiritual as well as materialistic walks of life from the Quran. The Quran was revealed in Arabic language. The Companions asked explanation of the Quranic verses from the prophet (SAW). Hazrat Ali, Ibn Abbas, Ibn Masud, Ubaee bin Ka'b, Umar and Ayesha (RA) were experts of tafseer. The Quran is the basic and an integral part of Islamic Shariah. Therefore, the Muslims are always in dire need of tafseer. Imam Tabri, Imam Ibn Kathir, Allama Zamakhshari and Allama Baydavi were eminent scholars of tafseer. Qazi Abi Saud was Sheikh al Islam in the Caliphate of Usmania. He was also a learned scholar of tafseer of his time. He has compiled a book of commentary of the Quran "Irshad al Aqal al Saleem" It is the masterpiece of eloquence and rhetoric. According to circumstances of his age, he has given the solutions of the problems and provided sufficient guidance to his peoples. This book has earned good fame in the circle of scholars of tafseer.

Key words: Qadī Abu al-Sa'ud, Irshād al-'Aql al-Salīm, Muslim Qur'ānic Exegetes.

پس منظر:

سلطنت عثمانیہ کی بنیاد 1300ء میں عثمان بن ارطغرل نے رکھی۔ سقوط بغداد (656ھ بمطابق 1258ء) سے امت مسلمہ جب ضعف و کبت کی انتہاء کو پہنچ چکی تھی سلطنت عثمانیہ کی بدولت اسے دوبارہ عروج و تمکنت حاصل ہوئی۔⁽¹⁾

* اسٹنٹ پروفیسر، شعبہ علوم اسلامیہ، یونیورسٹی آف سرگودھا، سرگودھا، پاکستان

** ایم۔ فل سکالر، شعبہ علوم اسلامیہ، یونیورسٹی آف سرگودھا، سرگودھا، پاکستان

عثمانیوں کی عسکری کاروائیاں اور فتوحات مال و اسباب اور ذاتی اغراض کے لیے نہیں تھیں بلکہ ان کی غرض و غایت اعلائے کلمہ حق اور دین اسلام کی ترویج و اشاعت تھی۔ عثمان کی اپنے بیٹے کے نام وصیت آج بھی تاریخ میں موجود ہے جس میں اس نے عثمانی سلطنت کے وارثوں کے لیے آئندہ کا لائحہ عمل طے کرتے ہوئے کہا تھا:

"اے بیٹے! کسی ایسے کام میں مصروف نہ ہونا جس کے کرنے کا حکم اللہ تعالیٰ نے نہ دیا ہو۔ جب بھی امور سلطنت کی انجام دہی میں مشکل پیش آئے تو علمائے دین سے مشورہ و راہنمائی حاصل کرنا۔ فوج اور دولت کی وجہ سے شیطان تجھے دھوکہ میں نہ ڈال دے۔ اہل شریعت سے دور ہونے سے احتراز کرنا۔ اے بیٹے! تو جانتا ہے کہ ہمارا مقصود رب العالمین کی رضا جوئی ہے اور یہ کہ ہم جہاد کے ذریعے تمام آفاق میں اپنے دین کے نور کو عام کر دیں۔ ہم وہ لوگ نہیں جو کسٹور کشائی اور لوگوں کو غلام بنانے کے لیے جنگ کرتے ہیں۔ بلکہ ہمارا جینا اور مرنا فقط اسلام کی خاطر ہے اور یہ وہ چیز ہے میرے بیٹے! جس کا تو اہل ہے"۔⁽²⁾

بقول ڈاکٹر علی محمد محمد الصلابی: سلطنت عثمانیہ کے جتنے بھی فرمانروا ہوئے ان تمام کی تربیت خالص اسلامی طریقہ پر ہوئی یہی وجہ ہے کہ عثمانی سلاطین نے ہر چیز پر دین کو مقدم رکھا۔ پوری عثمانی سلطنت اسلامی رنگ میں رنگی ہوئی تھی۔ سلطان و عوام، ارکان دولت و افواج، ثقافت و قانون، ظاہری و باطنی ہر پہلو سے اسلامی رنگ چھایا ہوا تھا۔⁽³⁾

فتح قسطنطنیہ کے بعد بالخصوص سلطان سلیمان قانونی کا دور اقتدار (926ھ تا 972ھ بمطابق 1520ء تا 1566ء) سلطنت عثمانیہ کی قوت اور دنیا کے تمام ممالک میں اپنی قدر و منزلت کے حوالے سے انتہائی عروج کا دور تھا۔ اس دور کو سلطنت عثمانیہ کا سنہری دور کہا جاتا ہے۔ اس زمانے میں علماء دین کو سلطنت میں اعلیٰ مقام حاصل تھا۔ یہی وجہ ہے کہ سلطنت عثمانیہ کو "دولت دینیہ" کہا جاتا ہے۔⁽⁴⁾ یہی عظیم فقہی، متکلم، مفسر اور شاعر شیخ الاسلام قاضی ابوسعود کا زمانہ تھا۔

قاضی ابوسعود کا تعارف:

آپ کا نام محمد بن محی الدین محمد بن مصطفیٰ العمادی الحنفی ہے اور آپ ابوسعود آفندی کے نام سے مشہور ہیں۔ بعض مصادر میں آپ کے نام کی جگہ صرف کنیت ذکر کی گئی ہے۔⁽⁵⁾ حاجی خلیفہ نے کشف الظنون میں آپ کا نام احمد بھی ذکر کیا ہے۔⁽⁶⁾ ھدایۃ العارفین میں بھی آپ کا نام احمد مذکور ہے۔⁽⁷⁾ لیکن دیگر مصادر میں آپ کا نام محمد ذکر کیا گیا ہے۔⁽⁸⁾

آپ کے والد کا نام "محمی الدین محمد" بعض مصادر میں مذکور ہے۔⁽⁹⁾ اکثر محققین نے ان کا نام محمد ذکر کیا ہے۔ خلیل ساحلی اوغلو کے مطابق اس دور میں "محمد" نام کے علماء کو محمی الدین کے لقب سے پکارا جاتا تھا۔⁽¹⁰⁾ اس سے ظاہر ہوتا ہے کہ "محمی الدین" ان کا لقب تھا اور نام محمد تھا۔ صرف العیدروسی نے آپ کے دادا کا نام "مصطفیٰ بن عماد" ذکر کیا ہے۔⁽¹¹⁾ جبکہ طاش کبری زادہ نے "مصطفیٰ العماد" ذکر کیا ہے۔⁽¹²⁾ باقی مورخین نے انہیں "مصطفیٰ العمادی" لکھا ہے۔

آپ کی تاریخ ولادت میں مورخین کی آراء مختلف ہیں۔ بعض مورخین کے بقول آپ 896ھ میں پیدا ہوئے۔⁽¹³⁾ شوکانی نے آپ کا سن ولادت 900ھ ذکر کیا ہے۔⁽¹⁴⁾ آپ کے ہم عصر طاش کبری زادہ نے آپ کا سن ولادت 898ھ بمطابق 1493ء ذکر کیا ہے۔⁽¹⁵⁾ اور یہی قابل اعتماد ہے۔ انگریز محقق R.C.Repp کے مطابق آپ 17 صفر 898ھ میں پیدا ہوئے۔⁽¹⁶⁾

آپ کی ولادت قسطنطنیہ کے نواحی قصبے اسکلیب میں ہوئی۔ یہی وجہ ہے کہ آپ کو علاقائی نسبت کی وجہ سے "اسکلیبی" کہا جاتا ہے۔⁽¹⁷⁾ آپ نے استنبول کے جلیل القدر اساتذہ کے زیر سایہ پروان چڑھے۔ ابن القاضی نے ذکر کیا ہے کہ آپ اہل استنبول میں سے تھے۔⁽¹⁸⁾ حاجی خلیفہ نے کشف الظنون میں "ابوسعود الرومی" ذکر کیا ہے۔⁽¹⁹⁾ طاش کبری زادہ نے ذکر کیا ہے کہ آپ قسطنطنیہ کے قریب ایک گاؤں میں پیدا ہوئے۔⁽²⁰⁾ یہ سارے قرائن و شواہد اس طرف اشارہ کرتے ہیں کہ آپ کی ولادت "اسکلیب" میں ہوئی اور اسی کو انگریز محقق R.C.Repp نے بھی ترجیح دی ہے۔⁽²¹⁾

قاضی ابوسعود نے جس گھرانے میں پرورش پائی وہ علم و فضل میں معروف تھا۔ آپ نے علامہ شریف جرجانی کا حاشیہ تجرید، شرح مفتاح اور شرح مواقف اپنے والد سے پڑھیں۔⁽²²⁾ آپ کے والد نے آپ کی تعلیم و تربیت کا خاص اہتمام کیا یہی وجہ تھی کہ آپ شیخ الاسلام کے منصب جلیلہ پر فائز ہوئے۔ قاضی ابوسعود نے اپنے والد کے علاوہ اُس زمانے کے دیگر جن جلیل القدر اساتذہ سے اکتساب فیض کیا ان میں المولیٰ سعدی الجلبی ابن التاجی، الشیخ عبدالرحمن المعروف بہ شیخ زادہ، المولیٰ عبدالرحمن ابن المؤید الاماسی زیادہ مشہور ہیں۔⁽²³⁾

قاضی ابوسعود کی تصنیفات:

آپ اپنی زندگی کا بیشتر حصہ تدریس، قضاء اور افتاء کے مشاغل میں منہمک رہے لیکن اس کے باوجود کئی کتب کی تحریر کا سہرا آپ کے سر ہے۔ آپ کی کتب میں "العنایہ" ہدایہ کی کتاب البیج پر آپ کا حاشیہ⁽²³⁾، بضاعت القاضی فی الصکوک، ثواقب الاقطار فی احوال منار الانوار فی الاصول، حسم الخلاف فی المسح علی الخفاف، غلطات العوام،

غمرات الملیح فی اول مباحث قصد العام من التلویح، معاهد الطراز، الفتاوی، قانون المعاملات، قصیدہ میمیہ، موقف العقول فی وقف المنقول، تہافت الامجاد فی فروع الفقہ الحنفی، نہایۃ الامجاد علی کتاب الجہاد علی الہدایۃ للمرغنیاتی (24) تحفۃ الطالب فی المناظرۃ، تسجیل الاوقاف، رسالۃ فی مسائل الوتوف، بعض الجواشی علی تفسیر کشاف، تفسیر ارشاد العقول السلیم الی مزایا القرآن الکریم شامل ہیں۔ (25)

آپ نے 5 جمادی الاول 982ھ/23 اگست 1574م اتوار کی شب تہجد کے وقت وفات پائی۔ (26) علامہ شہاب خفاجی نے آپ کی تاریخ وفات 985ھ لکھی ہے یہ درست نہیں ہے کیونکہ آپ سلطان سلیم خان کے دور حکومت میں فوت ہوئے اور سلطان کی وفات 18 رمضان المبارک 982ھ میں ہوئی۔ العید روسی نے بھی آپ کی تاریخ وفات میں غلطی کی ہے کہ آپ کی وفات جمادی الآخر 952ھ میں ہوئی۔ (27) اس لیے کہ آپ سلطان سلیم کے زمانے میں فوت ہوئے اور سلطان سلیم بن سلطان سلیمان قانونی ربیع الاول 974ھ میں سریر آراء سلطنت ہوا۔ آپ کے جنازے میں کثیر تعداد میں علماء، سیاسی زعماء اور عوام نے شرکت کی۔ مولیٰ سنان محشی نے جامع سلطان محمد میں آپ کی نماز جنازہ پڑھائی اور آپ کو حضرت ابو ایوب انصاری رضی اللہ تعالیٰ عنہ کے مزار کے قریب مقبرے میں دفن کیا گیا۔ (28)

تفسیر ابی سعود کا تعارف:

''ارشاد العقول السلیم الی مزایا الکتب الکریم'' آپ کی شاہکار تالیف ہے۔ تفسیر کے مقدمہ میں آپ نے اس تالیف کا مدعا خود ہی بیان کیا ہے کہ قرآن کریم کی فصاحت و بلاغت اور ندرت بیانی سے لوگوں کو آگاہ کرنا اور دیگر تمام کتب پر کلام اللہ کی حقانیت کو ثابت کرنا۔ اس سلسلے میں آپ نے تفسیر کشاف اور انوار التنزیل سے خوب استفادہ فرمایا ہے۔ آپ کی اس شاہکار تالیف کا مطالعہ کرنے سے یہ بات پوری طرح عیاں ہوتی ہے کہ آپ نے عبارت کی دلکشی و دلآویزی کا خوب اہتمام کیا ہے۔ بالخصوص آپ نے قرآن کریم کے نظم و اسلوب کے سرعہ اعجاز اور بلاغی پہلو کو اجاگر کرنے کی حتی المقدور سعی فرمائی ہے۔ فصل و وصل، ایجاز و اطناب، تقدیم و تاخیر نیز اعتراض و تمذیل کا بھی خوب اہتمام فرمایا ہے۔ قرآن ترکیب جن دقیق و عمیق معانی کو اپنے اندر سموئے ہوئے ہوتی ہے اس کے اظہار و بیان کا خصوصی خیال رکھتے ہیں۔ یہ ایک ایسا وصف ہے جو اسی شخص کو حاصل ہو سکتا ہے جو عربی زبان کی باریکیوں سے پوری طرح آگاہ و آشنا ہو۔ اس میں شک نہیں کہ مؤلف اس پہلو میں سب مفسرین سے سبقت لے گئے ہیں۔

بہر کیف یہ کتاب دقت نظر و فکر اور ژرف نگاہی کی آئینہ دار ہے۔ اس میں تفسیر کو غیر ضروری امور کے ساتھ مخلوط نہیں کیا گیا۔ بعد میں آنے والے مفسرین کے لیے یہ ایک اہم مرجع کی حیثیت رکھتی ہے۔ دارالکتب العلمیہ بیروت نے 4160 صفحات پر مشتمل آٹھ خوبصورت جلدوں میں تخریج کے ساتھ شائع کی ہے۔

تفسیر ابی سعود کا علمی مقام:

تفسیر ابی سعود کو علماء فن کے ہاں بہت زیادہ پذیرائی حاصل ہوئی۔ متقدمین و متاخرین علماء نے اس کے بارے میں کلمات تحسین ارشاد فرمائے ہیں۔ چند علماء کے تاثرات حسب ذیل ہیں:

طاش کبری زادہ اپنے خیالات اظہار یوں کرتے ہیں:

"وقد اتى ابو سعود في تفسيره بما لم تسمع به الاذمان، ولم تفرع به الاذان، فصدق المثل السائر، كم ترك الاول للاخر"۔⁽²⁹⁾

حاجی خلیفہ کشف الظنون میں فرماتے ہیں:

"وقد انتشرت نسخه في الاقطار، و وقع له التلقى بالقبول من الفحول والكبار، لحسن سبكه، ولطف تعبيره، فصار يقال له: "خطيب المفسرين"، ومن المعلوم ان تفسير احد سواه بعد الكشاف والقاضي لم يبلغ الى ما بلغ من رتبة الاعتبار والاشتهار، والحق انه حقيق به"۔⁽³⁰⁾

"اس تفسیر کے نسخے ملک کے اطراف و اکناف میں پھیل گئے اور محقق علماء نے اس کے خوبصورت انداز و حسن تعبیر کی وجہ سے ہاتھوں ہاتھ لیا۔ یہی وجہ ہے کہ قاضی ابوسعود کو "خطیب المفسرین" کا لقب دیا گیا۔ حق یہ ہے کہ کشاف و بیضاوی کے علاوہ ایسی شہرت کسی تفسیر کو حاصل نہیں ہوئی۔"

محمد عبدالحی لکھنوی الفوائد البہیہ میں لکھتے ہیں:

"وقد طالعت تفسير ابى سعود وانتفعت به و هو تفسير حسن، ليس بالطويل الممل، ولا بالقصير المخل، ومتضمن لطائف و نکات، و مشتمل على فوائد و اشارات"۔⁽³¹⁾

"میں نے تفسیر ابی سعود کا مطالعہ کیا ہے یہ ایک بہترین تفسیر ہے۔ نہ تو اتنی طویل کہ بیزار کر دے اور نہ اتنی مختصر کہ مراد ہی سمجھ نہ آسکے۔ ان گنت لطائف و نکات اور فوائد و اشارات پر مشتمل ہے۔"

علامہ محمد حسین الذہبی التفسیر والمفسرون میں رقم طراز ہیں:

"والحق ان هذا التفسير غاية في بابه، ونهاية في حسن الصوغ و جمال التعبير، و كشف فيه صاحبه عن اسرار البلاغية القرآنية و شهد له كثير من العلماء بانه خير ما كتب في تفسير"۔⁽³²⁾

"یہ حقیقت ہے کہ یہ تفسیر حسن صوغ اور جمال تعبیر کی وجہ سے بے مثال ہے۔ صاحب تفسیر نے اس میں قرآن مجید کے بلاغی اسرار سے پردہ ہٹایا ہے۔ کثیر علماء نے اس بات کی گواہی دی ہے کہ یہ تفسیری میدان میں ایک بہترین اضافہ ہے۔"

علامہ احمد بن محمد ازروی طبقات المفسرین میں لکھتے ہیں:

"و صنف ارشاد العقل السليم الى مزاي القرآن العظيم في التفسير، و كان من امثل الكشاف والبيضاوى من اكمل التفاسير، وعليه تعليقة عظيمة للعالم الفاضل الشيخ رضى الدين بن الشيخ يوسف" (33)

"تفسیر ارشاد العقل السليم الی مزایا القرآن العظيم کشاف و بیضاوی کی مثل کامل ترین تفسیر ہے۔ اور اس پر علامہ شیخ رضی الدین بن شیخ یوسف نے عمدہ حاشیہ تحریر کیا ہے۔

شیخ محمد بن عاشر اپنی کتاب التفسیر و رجالہ میں تفسیر ابی سعود کی شہرت اور مقام و مرتبہ کے بارے لکھتے ہیں:

"و لقد تلقفه الناس منذ بروزه بالاعتناء، و نظروا اليه بالاعجاب، فشاعت نسخه الخطية شرقا وغربا، ولم يكد يستهل القرن الحادى عشر حتى كانت خزائن الكتب عامرة بنسخ هذا التفسير، ومجالس الدروس به حافلة، وكان العلماء من العرب والعجم قد اعتنوا بتدريسه والتعليق عليه" (34)

ترجمہ: "جو نہی یہ تفسیر منظر عام پر آئی لوگوں نے اسے ہاتھوں ہاتھ لیا اور جلد ہی اس کے نسخے مشرق و مغرب میں پھیل گئے۔ گیارہویں صدی کے آغاز سے پہلے ہی لائبریریاں اسکے نسخوں سے بھر گئیں تھیں۔ اور عرب و عجم کے علماء اس کی تدریس و تعلق میں مشغول ہو گئے۔"

تفسیر ابی سعود کے مصادر:

قاضی ابوسعود کی تفسیر کے مطالعہ سے یہ بات عیاں ہوتی ہے کہ تفسیر کے آغاز سے پہلے آپ نے اس وقت تک دستیاب تمام کتب تفسیر کا باریک بینی سے مطالعہ کیا۔ یہی وجہ ہے کہ آپ کی تفسیر آٹھویں صدی ہجری تک کے تقریباً تمام معروف مفسرین کی آراء سے مزین ہے۔ لیکن آپ نے جن کتب تفسیر پر سب سے زیادہ انحصار کیا ہے وہ تفسیر کشاف اور تفسیر بیضاوی ہیں۔ درحقیقت یہی دو تفاسیر اس تفسیر کے منقذ شہود پر آنے کا باعث بنیں۔ اس بات کا اظہار آپ تفسیر کے مقدمہ میں یوں فرماتے ہیں:

"يتضمن كل منهما فوائد شريفة، تقربها عيون الاعيان، وعوائد لطيفة، يتشرف بها آذان الازمان، لا سيما الكشاف و انوار التنزيل، المتفردان بالشان الجليل، و النعت الجميل، فان كلامهما قد احرز قصب السبق اى احراز، كانه مرآة لاجتلاء وجه الاعجاز، صحائفهما مرايا المزايا الحسان و سطورهما عقود الجمال، وقلائد العقيان، ولقد كان في سوابق الايام، و سوافل الديمور والاعوام، اوان اشتغالى بمطالعتهم و ممارستهم، و زمان انتصابى لمفاوضتهما

ومدارستہما۔ يدور في خلدی علی استمرار آناء اللیل واطراف النهاران انظم درر فوائدہما فی سمط دقیق، وارتب غرر فرائدہما علی ترتیب انیق، و اضیف الیہا ما الفیتہ فی تضاعیف الکتب الفاخرہ من جواهر الحقائق، و صادفتہ فی اصداغ العیالم الزاخرہ من زواہر الدقائق، و اسلک خلالها بطریق التصیع علی نسق انیق، و اسلوب بدیع حسبما یقتضیہ جلالۃ شان التنزیل۔" (35)

تفسیر کشف و بیضاوی کے عمدہ لطائف و نکات ہی وہ محرک تھے جنہوں نے بقول مصنف ان کو مسلسل افتاء و قضاء کی ذمہ داریوں کے باوجود ان تفسیرات کے مطالعہ پر مجبور کیے رکھا اور دن رات ان کے عمدہ و بے مثال لطائف و فوائد کے موتیوں کو خوبصورت لڑی میں پرونے کی لگن و جستجو میں مشغول رکھا۔ ذیل میں ہم تفسیر ابی سعود کی انہیں دو کتب مصادر علامہ ابوسعود کے مقامات استنشاہ کا مختصر جائزہ لیتے ہیں۔

الکشاف از ز محشری (م 538ھ) سے علامہ ابوسعود کے مقامات استنشاہ:

ابوسعود نے تفسیر ز محشری سے علم نحو، بیان، معانی اور جمال نظم قرآنی وغیرہ میں استنشاہ کیا ہے۔

علم نحو میں استفادہ کی مثال:

آپ نے ز محشری سے نحو میں بہت زیادہ استفادہ کیا ہے جس کی ایک مثال درج ذیل ہے: اللہ تعالیٰ کے فرمان "وَ اِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً" (36) کی تفسیر میں آپ نقل کرتے ہیں کہ علامہ ز محشری اللہ تعالیٰ کے ارشاد "اذ قال ربك للملائكة انی خالق بشرا من طین" کی تفسیر میں کہتے ہیں:

"ان قلت کیف صح ان یقول لهم بشرا وما عرفوا ما الشر، ولا عهدوا به؟ قلت: وجہہ: ان یقول قد قال لهم، انی خالق خلقا من صفتہ کیت و کیت و لکنہ حین حکاہ اقتصر علی الاسم"۔ (37)

قرآنی اصطلاحات کے مفہوم میں استنشاہ:

ابوسعود نے ز محشری سے قرآنی اصطلاحات کے مفہوم کو متعین کرنے میں مدد لی ہے۔ مثلاً "اوفوا بالعقود" کی تفسیر میں آپ نقل کرتے ہیں کہ "آیت میں "عقود" سے مراد وہ عقود ہیں جو دین میں اللہ تعالیٰ کے بندوں پر ہیں۔ کہ جس چیز کو اس نے حلال کیا ہے اس کو حلال جانیں اور جس چیز کو اس نے حرام کیا ہے اس کو حرام تصور کریں"۔ (38)

بلاغی مسائل کے اسلوب میں علامہ ابوسعود کا متاثر ہونا:

بلاغی مسائل میں زمخشری کے خصائص اسلوب میں سوال و جواب کا اسلوب نمایاں ہے۔ قاضی ابوسعود اس باب میں زمخشری کے اسلوب سے بہت متاثر ہیں۔ تفسیر زمخشری اور تفسیر ابی سعود کا موازنہ کرنے سے یہ بات واضح ہو جاتی کہ آپ کی تفسیر پر زمخشری کا رنگ غالب ہے۔ مثلاً

ارشاد باری تعالیٰ ہے:

"وان الدار الآخرة لهي الحيوان"⁽³⁹⁾

"اور آخرت کی زندگی ہی حقیقی زندگی ہے۔"

امام زمخشری اس آیت کا بلاغی پہلو یوں بیان کرتے ہیں کہ "آخرت میں دائمی زندگی ہے اور وہاں موت نہیں ہے "حیوان" حی "کا مصدر ہے اور اس کو حیوان پر قیاس کیا گیا ہے۔ اس میں دوسری یاء کو واؤ میں بدل دیا گیا ہے۔ اسم ر جل میں زندگی ہے اور یہ نام اسی کو دیا جاتا ہے جس میں حیات ہو۔ حیوان میں حیات کی نسبت زیادہ بلیغ مفہوم موجود ہے اور یہ ان دو افعال کے مفہوم میں ہے جو حرکت اور اضطراب ہیں اور اس کے مشابہ نزوان اور نغضان ہیں۔ حرکت زندگی ہے اور سکون موت ہے۔ اسی دلیل کی بنیاد پر حیات کے مفہوم مبالغہ کے لیے حرکت کے مفہوم کو لایا گیا ہے۔ اس لیے یہاں مبالغہ کے تقاضا کے تحت حیات پر اس کو اختیار کیا گیا ہے۔"⁽⁴⁰⁾

علامہ ابوسعود اسی آیت کے بلاغی گوشہ کو یوں بیان کرتے ہیں کہ "آخرت کا گھر ہی حقیقی گھر ہے کیونکہ وہاں نہ موت ہے اور نہ فنا بلکہ وہاں مبالغہ کی حد تک زندگی ہے۔ "الحیوان" "حی" کا مصدر ہے اس کی اصل "حیوان" ہے۔ دوسری یاء کو خلاف قیاس واؤ میں بدل دیا گیا ہے۔ کیونکہ اس کی اصل یاء ہی ہے اور سیبویہ نے اسی کو اختیار کیا ہے۔ اس میں حیات کی نسبت زیادہ مبالغہ ہے کیونکہ اس کے مفہوم میں دو فعل حرکت اور اضطراب شامل ہیں اور یہ دونوں زندگی کے لیے ضروری ہیں۔ اسی لیے یہاں "حیات" کی بجائے "الحیوان" کو اختیار کیا گیا ہے اور یہی مبالغہ کا تقاضا بھی ہے۔"⁽⁴¹⁾ اس مثال سے یہ بات اظہر من الشمس ہے کہ قاضی ابوسعود آیت کے بلاغی حسن کو بیان کرنے زمخشری سے کس قدر متاثر ہیں۔ اگرچہ دونوں کے اسلوب میں لطیف اختلاف موجود ہے لیکن علامہ ابوسعود کا اسلوب بیان زمخشری سے بہتر ہے۔

تاویل آیات بیان کرنے میں استفادہ:

قاضی ابوسعود نے زمخشری سے تاویل آیات بیان کرنے میں بھی استفادہ کیا ہے۔ اگرچہ آپ معتزلی عقائد میں زمخشری کا خوب مناقشہ کرتے ہیں لیکن ایسی تاویل جو حق کی موافقت میں ہو اس کو اپنی تفسیر میں جگہ دیتے ہیں مثلاً اللہ تعالیٰ کا ارشاد ہے:

"إِنَّ الدِّينَ أَمْنٌ وَ عَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ"⁽⁴²⁾

"بے شک وہ جو ایمان لائے اور نیک عمل کیے، ان کا رب انہیں ان کے ایمان کے ساتھ (منزل مقصود تک) پہنچائے گا۔"

علامہ زمخشری نے کہا اس آیت میں وہ ایمان مقصود ہے جو عمل صالح سے مزین ہو۔ علامہ ابوسعود نے بھی اسی تاویل کو قدر تفصیل نقل کیا ہے۔⁽⁴³⁾

2۔ انوار التزیل و اسرار التاویل از البیضاوی (م 691ھ) سے قاضی ابوسعود کا استشہاد:

تفسیر بیضاوی تفسیر ابی سعود کا دوسرا بڑا ماخذ ہے۔ بقول ڈاکٹر ابراہیم رفیدہ تفسیر ابی سعود منج و اسلوب کے اعتبار سے تفسیر بیضاوی کے زیادہ قریب ہے۔⁽⁴⁴⁾ صاحب "الکواکب السائرة" رقم طراز ہیں کہ آپ نے تفسیر بیضاوی کے خصائص کو اس تفسیر میں جمع کیا ہے اور تفسیر قرطبی، ثعلبی، واحدی اور تفسیر بغوی کی خوبیوں سے بھی مزین کیا ہے۔⁽⁴⁵⁾

تفسیر ابی سعود کا مطالعہ کرنے سے معلوم ہوتا ہے کہ واقعی قاضی ابوسعود نے بیضاوی سے بے پناہ استفادہ کیا ہے۔ علامہ ابوسعود نے اس تفسیر سے کلمات کے معانی، نحو، قراءات، علم الکلام اور بلاغت وغیرہ میں استفادہ کیا ہے۔ مثلاً ارشاد باری تعالیٰ الذین یؤمنون بالغیب و یقیمون الصلوة و مما رزقہم ینفقون⁽⁴⁶⁾ میں لفظ "الصلوة" کی توضیح میں علامہ بیضاوی فرماتے ہیں:

"والصلوة فعله من صلی اذا دعا كالزکوة من زکی کتبتا بالواو علی لفظ المفخم وانما سئی الفعل المخصوص بها لاشماله علی الدعاء وقیل اصل صلی حرك الصلوین لان المصلی یفعله فی رکوعه وسجوده واشتہار هذا اللفظ فی المعنی الثانی مع عدم اشتہاره فی الاول لا یقدح فی نقله عنه وانما سعی الداعی مصلیاً تشبیهاً له فی تخشعه بالراکع والساجد"۔⁽⁴⁷⁾

"اور لفظ صلوة" فعلتہ" کے وزن پر صلی سے مشتق ہے جیسے زکوة" زکی" سے مشتق ہے اور ان دونوں کو واؤ کے ساتھ لفظ مفخم کے طور پر لکھا گیا ہے اور فعل مخصوص کو "صلوة" اس لیے کہا گیا ہے کہ وہ دعا پر مشتمل ہوتی ہے۔ بعض (زمخشری) کے نزدیک "صلی" کا اصل معنی حرك الصلوین (سرین کو حرکت دینا) ہے۔ اس لیے کہ نماز پڑھنے والا رکوع و سجود میں اپنی سرین کو حرکت دیتا ہے۔ اس لفظ کا دوسرے معنی (نماز) میں مشہور ہونا اور پہلے معنی (حرك الصلوین) میں مشہور نہ ہونا پہلے معنی کے لیے قدرح کا باعث نہیں۔ اور دعا کرنے والے کو "مصلی" اس وجہ سے کہا جاتا ہے کہ اس کو رکوع و سجود کرنے والے کے ساتھ خشوع و خضوع میں تشبیہ دی جاتی ہے۔

علامہ ابوسعود نے بھی معمولی لفظی فرق کے ساتھ بعینہ بیضاوی کی توضیح پر اکتفا کیا ہے۔ "صلوٰۃ" کی وضاحت کرتے ہوئے تفسیر ابی سعود میں آپ یوں رقم طراز ہیں:

"و الصلوٰۃ فعلۃ، من صلی اذا دعا، كالزکوٰۃ من زکی، و انما کتبتا بالواو مرعاة للفظ المفخم، و انما سئی الفعل المخصوص بها لاشماله علی الدعاء، و قیل: اصل صلی حرک الصلوین، وهما العظامان الناتقان فی اعلی الفخذین، لان المصلی یفعله فی رکوعه و سجوده، و اشتہار اللفظ فی المعنی الثانی دون الاول لا یقدح فی نقله عنه، وانما سئی الداعی مصلیا تشبیہا له فی تخشعه بالراکع والساجد"⁽⁴⁸⁾

مندرجہ بالا تفسیر میں لفظ "صلوین" کی وضاحت و ہما العظامان الناتقان فی اعلی الفخذین کے علاوہ آپ نے بعینہ بیضاوی کی عبارت کو نقل کر دیا ہے۔ اسی طرح آپ نے معتزلہ کے رد میں بھی علامہ بیضاوی کا نہ صرف اسلوب اختیار کیا ہے بلکہ کئی مقامات پر انہیں کی عبارت نقل کر دی ہے۔ مثلاً ارشاد باری تعالیٰ **مِمَّا رَزَقْنَهُمْ يُنْفِقُونَ**⁽⁴⁹⁾ میں لفظ "رزق" کی تفسیر میں علامہ بیضاوی معتزلہ کے ساتھ اختلاف نقل کرتے ہیں کہ

"والمعتزلة لما استحالوا من الله ان يمكن من الحرام لانه منع من الانتفاع به وامر بالزجر عنه قالوا الحرام ليس برزق الا ترى انه تعالى اسند الرزق مهنا الى نفسه ايدانا بانهم ينفقون الحلال المطلق فان انفاق الحرام لا يوجب المدح و ذم المشركين على تحريم ما رزقهم الله بقوله تعالى "قل ارءيتم ما انزل الله لكم من رزق فجعلتم منه حراما و حللا" واصحابنا جعلوا الاسناد للتعظيم والتحريض على الانفاق والذم لتحريم ما لم يحرم واختصاص ما رزقناهم بالحلال للقرينة وتمسكوا بشمول الرزق بقوله عليه الصلوٰۃ السلام في حديث عمرو بن قرة "لقد رزقك الله طيبا فاخترت ما حرم الله عليك من رزقه مكان ما احل الله لك من حاله" وبانه لو لم يكن رزقا لم يكن المتغذى به طول عمره مرزوقا وليس كذلك لقوله تعالى "وما من دابة في الارض الا على الله رزقها"⁽⁵⁰⁾۔"⁽⁵¹⁾

علامہ ابوسعود نے بھی "رزق" کی تفسیر میں قاضی بیضاوی کا مندرجہ بالا کلام نقل کیا ہے۔ سوائے اس کے آپ نے حدیث عمرو بن قرة کو مکمل ذکر کیا ہے۔⁽⁵²⁾

تفسیر ابی سعود کا منہج و اسلوب:

علم الکلام کے بیان میں علامہ ابوسعود کا منہج و اسلوب:

علم الکلام اسلام کے دینی علوم میں سے ایک علم ہے جس کا مقصد عقائد دینیہ کو دلائل عقلیہ کے ساتھ ثابت کرنا اور مخالفین کے شکوک و شبہات کا ازالہ کرنا ہے۔⁽⁵³⁾

تفسیر ابوسعود کے اہم مصادر میں سے ایک علامہ زمخشری کی کشف بھی ہے۔ اس سے ابوسعود نے بہت زیادہ استفادہ کیا ہے لیکن اس کے باوجود علامہ ابوسعود بیان عقائد میں سلف اہل سنت کے طریقہ پر کار بند رہے۔ بقول ڈاکٹر محمد حسین الذہبی "علامہ ابوسعود کشف کے اعتراضات کے دھوکے میں مبتلاء نہیں ہوئے یہی وجہ ہے کہ آپ نے اپنی تفسیر کو مذہب اہل سنت پر قائم رکھتے ہوئے ان کا ذکر محض بطور تحذیر کیا ہے"۔⁽⁵⁴⁾ ڈاکٹر صبحی الصالح اپنی کتاب "مباحث فی علوم القرآن" میں اسی بات کی تائید کرتے ہیں کہ علامہ ابوسعود نے مذہب اہل سنت کی ہی پیروی کی ہے۔⁽⁵⁵⁾

تاویل صفات، اور خلق افعال عباد وغیرہ ایسے عقائد و نظریات میں آپ معتزلہ کا خوب تعاقب فرماتے ہیں۔ مثلاً ارشاد باری تعالیٰ ہے:

"فَلَا تَلْمُزُونِي وَ لَوْمًا اَنْفُسَكُمْ"⁽⁵⁶⁾

"سو تم مجھے ملامت نہ کرو بلکہ اپنے آپ کو ملامت کرو"

زمخشری نے اس آیت کی یہ تاویل کی ہے کہ اس آیت میں دلیل ہے کہ انسان شقاوت اور سعادت کو اختیار کر سکتا ہے۔ ان دونوں کو وہ اپنے نفس کے لیے حاصل کرتا ہے۔ اللہ تعالیٰ کے ذمے صرف تمکین (قدرت) اور شیطان کے ذمے تزئین و آرائش ہے اور اگر ایسا معاملہ ہوتا جیسے جبریہ کا خیال ہے کہ انسان مجبور محض ہے تو شیطان یوں کہتا "فلا تلمونونی ولا انفسکم فان اللہ تعالیٰ قد قضی علیکم الکفر واجبرکم علیہ"۔

علامہ ابوسعود اس تاویل کو رد کرتے ہوئے جواب دیتے ہیں کہ اس میں بندے کا اپنے افعال پر مستقل ہونے کی دلیل نہیں ہے جیسے معتزلہ نے گمان کیا ہے بلکہ بندہ کو اتنی قدرت کا سبب حاصل ہے جس پر اس کے مکلف ہونے کا دار و مدار ہے اور اللہ سبحانہ و تعالیٰ نے جیسے اسکے افعال کو تخلیق کیا ہے اور اختیار دیا ہے اسی پر سعادت و شقاوت مرتب ہوتی ہے۔ اور جو یہ کہتا کہ اس طرح تو شیطان یوں کہتا کہ "مجھے ملامت نہ کرو اپنے آپ کو ملامت کرو۔ بے شک اللہ تعالیٰ نے تمہارے لیے کفر کا فیصلہ فرما دیا اور تمہیں کفر پر مجبور کر دیا" تو اس نے مذہب اہل حق اور مسلک جبریہ کے مابین فرق نہیں کیا۔⁽⁵⁷⁾

ایمان کی تعریف میں آپ لکھتے ہیں کہ "شریعت میں ایمان ہمارے نبی ﷺ کے دین کے ضروری امور جیسے توحید، نبوت، بعثت و جزاء وغیرہ کی تصدیق کے بغیر متحقق نہیں ہوتا۔ کیا صرف تصدیق ہی کافی ہے یا اس کے ساتھ اقرار کا ملانا بھی ضروری ہے۔ پہلی رائے شیخ اشعری اور آپ کے پیروکاروں کی ہے۔ ان کے نزدیک اقرار احکام کے جاری کرتے وقت پیدا ہوتا ہے۔ دوسرا مذہب امام ابوحنیفہ اور آپ کے تبعین کا ہے اور یہی حق ہے۔ اگر

اقرار اور تصدیق دونوں کو ایمان کا جز بن لیا جائے تو اقرار عذر کے وقت ساقط ہو جاتا ہے۔ جمہور محدثین کے نزدیک تو ایمان تین چیزوں کا مجموعہ ہے: حق کا اعتقاد رکھنا، زبان سے اقرار کرنا اور اسکے واجب کیے گئے عمل کی بجا آوری کرنا۔ جس کے صرف اعتقاد میں خلل ہو وہ منافق ہے اور جس کے اقرار میں خلل ہو وہ کافر ہے اور جس کے عمل میں کوتاہی ہو تو وہ بالاتفاق فاسق ہے خوارج کے نزدیک کافر ہے اور معتزلہ کے نزدیک ایمان سے خارج ہے لیکن کفر میں داخل نہیں ہے۔⁽⁵⁸⁾

اسرائیلیات کے بیان میں علامہ ابوسعود کا منہج:

اسرائیلیات کا مفہوم بیان کرتے ہوئے علامہ محمد حسین الذہبی "التفسیر والمفسرون" میں رقم طراز ہیں کہ "مسلم علماء نے اسرائیلیات یہود و نصاریٰ کی ان روایات کو قرار دیا ہے جو ان کے قبول اسلام یا اسلام کا لبادہ اوڑھنے کے بعد اسلامی معاشرے میں سرایت کر گئی تھیں۔ یہ ان کی ثقافت کا رنگ ہے جو ان علماء کی کتب میں شامل ہوا جو روایات کی تحقیق میں شدید نہ تھے۔ ان روایات کا اکثر حصہ خرافات پر مبنی ہے اور یہ اس ثقافت کی ترجمانی کرتی ہیں جو منطقی قواعد اور قوانین حیات کے برعکس ہیں۔"⁽⁵⁹⁾

علامہ ابوسعود اپنی تفسیر میں اسرائیلی روایات کو بہت کم نقل کرتے ہیں اور اس ضمن میں آپ کا منہج یہ ہے کہ آپ ان کو جزم و وثوق کے ساتھ نقل نہیں کرتے بلکہ ذوی اور قیل کے الفاظ کے ساتھ ان کے ضعف کی طرف اشارہ کرتے ہیں۔ یہی وجہ ہے کہ آپ مزید نقد و جرح کی ضرورت محسوس نہیں کرتے۔ جیسے اللہ تعالیٰ کا ارشاد ہے:

"وَإِنِّي مُرْسِلَةٌ إِلَيْهِمْ بِهَدِيَّةٍ فَنظُرْهُ بِمَ يَرْجِعُ الْمُرْسَلُونَ"۔⁽⁶⁰⁾

"اور میں ان کی طرف ایک تحفہ بھیج کر معلوم کرنا چاہتی ہوں کہ قاصد کیا چیز لے کر لوٹے ہیں۔"

اس آیت کی تفسیر میں علامہ ابوسعود نے اسرائیلیات میں سے ایک عجیب و غریب قصہ بیان کیا ہے اور اس پر کوئی تنقید نہیں کی شاید اس کی وجہ یہی ہے کہ آپ نے رومی کے لفظ سے اس کے ضعف کی طرف اشارہ کرنے کے بعد مزید نقد کی ضرورت محسوس نہ کی ہو۔⁽⁶¹⁾

مسائل فقہ کی وضاحت میں تفسیر ابی سعود کا منہج:

علامہ ابوسعود نے اپنی تفسیر میں مسائل فقہ بیان کرتے ہوئے مناقشات و اعتراضات میں پڑے بغیر صرف آئمہ کے فقہی مسالک دلائل کے ساتھ بیان کرتے ہیں اور اپنے مذہب فقہ یعنی فقہ حنفی کو دیگر پر ترجیح دیتے ہیں۔ مثلاً

سورۃ فاتحہ کے اختتام پر "آمین" کے بارے میں فقہاء کرام کے اقوال بیان کرتے ہوئے علامہ ابوسعودؒ فرماتے ہیں کہ اس بات پر تمام کا اتفاق ہے کہ آمین قرآن کا حصہ نہیں ہے۔ لیکن اس کے ساتھ سورۃ فاتحہ کا اختتام کرنا سنت ہے۔ حضرت ابو حنیفہؒ سے مشہور یہ ہے کہ مقتدی آمین آہستہ کہے اور آپ ہی سے یہ منسوب ہے کہ امام آمین نہ کہے کیونکہ وہ دعا کرنے والا ہے۔ امام حسن بصریؒ سے بھی یہی مروی ہے۔

عبداللہ بن مغفل اور انس بن مالک رضی اللہ تعالیٰ عنہما نے آمین کا اخصاء نبی کریم ﷺ سے روایت کیا ہے۔ امام شافعیؒ کے نزدیک آمین جہرا کہی جائے گی۔ آپ کی دلیل یہ ہے کہ حضرت وائل بن حجر سے مروی ہے کہ نبی کریم ﷺ نے جب ولا الضالین پڑھا تو آپ نے آمین فرمایا اور اس کے ساتھ آپ کی آواز بلند ہوئی۔⁽⁶²⁾

قراءت قرآنیہ کی توجیہ میں تفسیر ابوسعود کا منہج و اسلوب:

علامہ ابوسعودؒ نے قراءت قرآنیہ کو ذکر کرنے میں ایک مخصوص منہج و اسلوب نہیں اپنایا۔ بلکہ آپ نے تفسیری نکات اور نحوی توجیہات میں قراءت سے مدد لی ہے۔ ہم دیکھتے ہیں کہ آپ قراءت قرآنیہ کو پیش کرنے میں چار مختلف انداز اپنائے ہیں جو حسب ذیل ہیں:

1- آپ آیت میں مذکور کامل قراءت کے علاوہ تمام قراءت کی توجیہ کرتے ہیں۔ مثلاً اللہ تعالیٰ کا فرمان ہے:

"بَدِيعِ السَّمُوتِ وَالْأَرْضِ ۗ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ" ⁽⁶³⁾

آسمانوں اور زمین کو پیدا فرمانے والا۔ اور جب وہ کسی کام کا فیصلہ فرماتا ہے تو صرف فرماتا ہے ہو جا تو ہو جاتا ہے۔

مندرجہ بالا آیت کی تفسیر میں علامہ ابوسعودؒ لفظ "بدیع" کی مختلف قراءت کا تذکرہ کرتے ہوئے لکھتے ہیں کہ "بدیع" کے لفظ کو نصب کے ساتھ بھی پڑھا گیا ہے مدح کے طور پر اور "لہ" میں ضمیر سے بدل کے طور پر جر کے ساتھ بھی پڑھا گیا ہے اس کی رائے کے موافق جس نے ضمیر مجرور سے بدل کو جائز قرار دیا ہے۔⁽⁶⁴⁾

علامہ ابوسعودؒ نے نصب اور جر کے ساتھ مذکور قراءت کی توجیہ بیان کی ہے لیکن آیت میں مذکور جہور کی قراءت کی کوئی توجیہ پیش نہیں کی۔

2- علامہ ابوسعودؒ صرف بعض مذکورہ قراءت کی توجیہ کرتے ہیں اور بعض کو ترک کر دیتے ہیں۔ اس کی چند امثلہ درج ذیل ہیں۔ ارشاد باری تعالیٰ ہے:

" وَرُسُلًا قَدْ فَصَّصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ، وَكَلَّمَ اللَّهُ مُوسَى تَكْلِيمًا
(65)۱۱

اور رسولوں میں سے کچھ وہ ہیں جن کا ذکر پہلے آپ سے کیا اور کچھ کا تذکرہ آپ سے نہیں کیا اور اللہ تعالیٰ نے
موسیٰ علیہ السلام کلام فرمایا۔

اس آیت کی تفسیر میں آپ ذکر کرتے ہیں کہ "ورسلاً" کو مضمحلہ اور حینا کی وجہ سے نصب دی گئی
ہے اور معطوف علیہ اس کے ساتھ تشبیہ کے حکم میں داخل ہے جیسا اس سے پہلے ہے یعنی کلام یوں ہو گا وکما
ارسلنا رسلاً نہ کہ اللہ تعالیٰ کے اس ارشاد "قد قصصناہم علیک" کے ساتھ اسکی تفسیر کی گئی ہے یعنی
تقدیر کلام و قصصنا رسلاً نہیں ہے۔ جس طرح انہوں نے کہا ہے اللہ تعالیٰ کا فرمان قد قصصناہم پہلی
صورت میں منصوب ہے رسلاً کی صفت ہونے کی بنا پر، اور دوسری صورت میں اس کا اعراب میں کوئی محل نہیں
ہے۔ اس کو رفع کے ساتھ "رسل" بھی پڑھا گیا ہے۔⁽⁶⁶⁾

مندرجہ بالا تفسیر میں علامہ ابوسعود نے ورسلاً جو کے جمہور کی قراءت ہے اس کی توجیہ بیان کی ہے جبکہ رسل رفع
کی قراءت کا ذکر کیا ہے لیکن اس کی کوئی توجیہ ذکر نہیں کی۔

3- قراءت مذکورہ کی توجیہ کو کسی اور مقام کی توجیہ پر قیاس کرتے ہیں:

آپ ایک قراءت ذکر کرتے ہیں اور اس کی توجیہ میں اس ماقبل یا مابعد قرآن کریم کے کسی بھی مقام
سے آیت کی قراءت ذکر کر کے زیر بحث قراءت کو اس پر قیاس کر لیتے ہیں۔ مثلاً ارشاد باری تعالیٰ ہے:
"صمّ بکم عمی فہم لا یرجعون"⁽⁶⁷⁾

علامہ ابوسعود اس آیت میں نصب کی قراءت ذکر کرتے ہیں کہ اس کو صمّاً بکم عمیاً بھی پڑھا گیا
ہے یا تو اس وجہ سے جیسے اللہ تعالیٰ کا فرمان ہے: "حمالة الحطب" اور یہاں مخصوص بالذم منافقین ہیں یا
مستوقدین ہیں۔ یا پھر نصب "ترکھم" میں ضمیر منصوب سے حال ہونے کی بنا پر دی گئی ہے یا اس کو "لا یبصرون"
میں مرفوع ہے یا ترکھم کے لیے مفعول ہونے کی بنا پر منصوب ہے تو اس صورت میں دونوں ضمیریں مستوقدین
کے لیے ہوں گی۔⁽⁶⁸⁾

یہاں علامہ ابوسعود نے صمّاً بکم عمیاً میں نصب کی قراءت کی توجیہ میں حمالة الحطب سے
دلیل دی ہے اور اس کو اس پر قیاس کیا ہے کہ یہاں ذم و شتم کا قصد کیا گیا ہے۔

4۔ مذکورہ قراءات کی توجیہ بالکل نہیں کرتے۔

اس طریقہ میں ابوسعود کسی کلمہ میں مذکورہ قراءات کی کوئی توجیہ نہیں کرتے۔ یہ انداز آپ نے اپنی تفسیر میں کئی مقامات پر اپنایا ہے۔ چند امثلہ درج ذیل ہیں۔ اللہ تعالیٰ کا فرمان ہے:

" وَ جَعَلُوا الْمَلَائِكَةَ الَّذِينَ هُمْ عِنْدَ الرَّحْمَنِ اِنَاثًا، اَشْهَدُوا خَلْقَهُمْ، سَنَكْتُبُ شَهَادَتَهُمْ وَ يُسْئَلُونَ " (69)

انہوں نے فرشتوں کو جو رحمان کے بندے ہیں عورتیں ٹھہرایا کیا ان کے بناتے وقت یہ حاضر تھے اب لکھی جائے گی ان کی گواہی اور ان سے پوچھا جائے گا۔

علامہ ابوسعود اس آیت کریمہ کے متعدد کلمات کی قراءات کا ذکر کیا ہے لیکن کسی کی بھی توجیہ بیان نہیں کی۔ آپ فرماتے ہیں "ستکتب شہادتہم" یہ ان کے اعمال کے دیوان میں لکھی جائے گی "ویسئلون" اور ان سے پوچھا جائے گا اس کے متعلق قیامت کے دن۔ "سیکتب" اور "سنکتب" یا اور نون دونوں کے ساتھ پڑھا گیا ہے۔ ایک قراءت "شہادتہم" ہے۔ (70)

ہم دیکھتے ہیں کہ "ستکتب شہادتہم" جمہور کی قراءت ہے۔ لیکن علامہ ابوسعود نے دیگر قراءات بیان کرنے کے باوجود ان کی کوئی توجیہ ذکر نہیں کی۔ علم نحو کے بیان میں تفسیر ابی سعود کا منہج:

علامہ ابوسعود نے بھی اپنی تفسیر کو علم نحو کی اس بحث سے مزین کیا ہے اس میں آپ کا اسلوب بڑا دلکش ہے کہ آپ نحوی موڈ گائیوں کی بجائے فقط معنی و مفہوم کی وضاحت کے لیے مختصر نحوی آراء کا ذکر کرتے ہیں۔ اس سے قاری کی توجہ نحوی بحثوں میں الجھنے کی بجائے قرآنی متن کے مطلوبہ معنی کی طرف مبذول رہتی ہے۔ جب آیت مختلف وجوہ اعراب کی متحمل ہوتی ہے تو آپ ان وجوہ میں سے ایک کو ترجیح دے کر اس کی دلیل نقل کرتے ہیں۔ چند مثالیں درج ذیل ہیں:

1۔ ارشاد باری تعالیٰ ہے:

"يَرْثِي وَيَرِثُ مِنْ آلِ يَعْقُوبَ وَ اجْعَلْهُ رَبِّ رَضِيًّا" (71)

جو میرا بھی وارث ہو اور یعقوب علیہ السلام کا بھی جائزین۔ اے میرے! تو اسے مقبول بندہ بنا دے۔

اس آیت کی تفسیر میں علامہ ابوسعود فرماتے ہیں کہ یرثی کے فاعل کی بنا پر یرث من آل یعقوب کی بجائے "وارث من آل یعقوب" بھی پڑھا گیا ہے تجرید کے طریقہ کے مطابق یعنی یرثی بہ وارث اور کہا گیا ہے کہ من بعضیہ ہے کیونکہ تمام آل یعقوب نہ تو انبیاء تھے اور نہ ہی علماء تھے۔ "واجعلہ رب رضیا" تیری بارگاہ میں قول و عمل دونوں اعتبار سے مقبول ہو۔⁽⁷²⁾

یہاں ہم دیکھتے ہیں کہ علامہ ابوسعود نے یرث من آل یعقوب کی مختصر انحوی توجیہ ذکر کی ہے کہ اس کو اگر یرثی کا فاعل بنایا جائے تو پھر وارث من آل یعقوب "بھی پڑھا جائے گا۔"

حوالہ جات

- 1- ڈاکٹر علی محمد محمد الصلابی، الدولۃ العثمانیہ (مصر: دار التوزیع والنشر الاسلامیہ، 2001ء)، 151۔
 - 2- ڈاکٹر محمد حرب، العثمانیون فی التاریخ والحضارۃ (القاهرہ: المرکز المصری للدراسات العثمانیہ، 1994ء)، 16۔
 - 3- ڈاکٹر علی محمد محمد الصلابی، الدولۃ العثمانیہ (مصر: دار التوزیع والنشر الاسلامیہ، 2001ء)، 151۔
 - 4- جمیل بیضون وآخرون، تاریخ العرب الحدیث (اربد: دار الامل، 1992ء)، 20۔
 - 5- طاش کبریٰ زادہ، الشقاق النعمانیہ فی علماء دولۃ العثمانیہ (بیروت: دار الکتب العربی، 1975ء) ص 440۔
 - 6- حاجی خلیفہ مصطفیٰ بن عبداللہ، کشف الظنون عن اسمی الکتب والفنون، ج 1 (بیروت: دار الفکر، 1981ء) ص 6۔
 - 7- حاجی خلیفہ، کشف الظنون، ج 6 ص 453۔
 - 8- اسماعیل بن محمد البابانی البغدادی، ہدایۃ العارفین اسماء المؤمنین وآثار المصنفین، ج 2 (القاهرہ: دار الفکر، 1992ء) ص 81۔
 - 9- نجم الدین محمد بن محمد بن احمد الغزالی، اللوآکب السائرہ باعیان المہ العاشرہ (بیروت: دار الفکر، 1981ء) ص 25۔
 - 10- حاجی خلیفہ، کشف الظنون، ج 6 ص 453۔
 - 11- طاش کبریٰ زادہ، العقد المنظوم، ص 440۔
12. R. C. Repp, The Mufti of Istanbul, (Oxford: Oxford University, 1986) p.272.
- 13- خلیل ساحلی اوغلو، قانون نامہ آل عثمان (عمان: عمادۃ البحت العلمی بالجامعۃ الاردنیہ، 1986م) 108۔
 - 14- العیدروسی، شمس الدین عبدالقادر بن شیخ بن عبداللہ، تاریخ النور السافر عن اخبار القرن العاشر (بغداد: المکتبہ العربیہ، 1934م) ص 239۔
 - 15- طاشکبری زادہ، العقد المنظوم، ص 440۔
 - 16- العیدروسی، تاریخ النور السافر، ص 239۔
 - 17- حاجی خلیفہ، کشف الظنون، ج 6/453۔

- 18- الشوكاني، محمد علي، البدر الطالع بمحاسن من بعد القرن السابع، ج1 (بيروت: دار المعرفه، 1348هـ) ص261-
19- طاشكبري زاده، العقد المنظوم، ص440-

20. Repp, The Mufti of Istanbul, p.273.

- 21- حاجي خليفه، كشف الظنون، 6/453-
22- ابن القاضي، احمد بن محمد المنكاسي، درة الجبال في اسماء الرجال، جلد3، (القاهرة: دار التراث، 1970م) ص305-
23- حاجي خليفه، كشف الظنون، 6/453-
24- طاشكبري زاده، العقد المنظوم، ص440-
25- الغزوي، الكواكب السائرة، 3/36-

26. Repp, The Mufti of Istanbul, p.278.

- 27- العيدي وسي، النور السافر، 239-
28- ايضا، 241-
29- طاشكبري زاده، العقد المنظوم، 2/28-
30- حاجي خليفه، كشف الظنون، 1/67-
31- المكشوفى، الفوائد البهيمية، 82-
32- الذهبي، التفسير والمفسرون، 1/347-
33- الادزوي، احمد بن محمد، طبقات المفسرين، تحقيق: سليمان بن صالح الخزري (المدينة المنوره: مكتبة العلوم والحكم، 1977ء)، 131-
34- عاشور، التفسير ورجاله، 113-
35- العمادي، ارشاد العقل السليم الى مزايا الكتاب الكريم، 1/21-
36- البقره، 2:32-
37- العمادي، ارشاد العقل السليم الى مزايا الكتاب الكريم، 1/203، 202-
38- ايضا، 1/2-
39- العنكبوت، 64:29-
40- زمخشري، الكشاف، 3/264-
41- العمادي، ارشاد العقل السليم الى مزايا الكتاب الكريم، 6/346-
42- يونس: 10-9-
43- العمادي، ارشاد العقل السليم الى مزايا الكتاب الكريم، 3/634-
44- ابراهيم رفيدة، النحو وكتب التفسير (الليبية: الدار الجماهيرية للنشر والتوزيع والاعلان، 1990ء)، 2/987-
45- الغزوي، الكواكب السائرة، 3/35-
46- البقره، 2:3-

- 47- البیضاوی، عبداللہ بن عمر بن محمد، انوار التنزیل و اسرار التاویل، (لاہور: مکتبہ رحمانیہ، 2003ء)، 62/1۔
- 48- العمادی، ارشاد العقول السلیم الی مزایا الکتاب الکریم، 102/1۔
- 49- البقرۃ، 2: 3۔
- 50- البیضاوی، انوار التنزیل و اسرار التاویل، 64/1۔
- 51- ہود، 11: 6۔
- 52- العمادی، ارشاد العقول السلیم الی مزایا الکتاب الکریم، 103/1۔
- 53- العمادی، ارشاد العقول السلیم الی مزایا الکتاب الکریم، 545/1۔
- 54- اردو دائرہ المعارف الاسلامیہ، 73/14۔
- 55- الذائبی، التفسیر والمفسرون، 248/1۔
- 56- ابراہیم، 14: 22۔
- 57- العمادی، ارشاد العقول السلیم الی مزایا الکتاب الکریم، 255/4۔
- 58- ایضا، 30/1۔
- 59- الذائبی، التفسیر والمفسرون، 165/1۔
- 60- النمل، 27: 35۔
- 61- العمادی، ارشاد العقول السلیم الی مزایا الکتاب الکریم، 131/4۔
- 62- ایضاً، 70/1-71۔
- 63- البقرۃ، 2: 117۔
- 64- العمادی، ارشاد العقول السلیم الی مزایا الکتاب الکریم، 327/1۔
- 65- النساء، 4: 164۔
- 66- العمادی، ارشاد العقول السلیم الی مزایا الکتاب الکریم، 463/2۔
- 67- البقرۃ
- 68- العمادی، ارشاد العقول السلیم الی مزایا الکتاب الکریم، 146/1۔
- 69- الزخرف، 43: 19۔
- 70- العمادی، ارشاد العقول السلیم الی مزایا الکتاب الکریم، 313/7۔
- 71- مریم، 19: 6۔
- 72- العمادی، ارشاد العقول السلیم الی مزایا الکتاب الکریم، 165/4۔